

ಆಕಳಿಗೆ ಗಾಯದಾಗ ಹುಳಾ ಬಿದ್ದಾವಲಿ !

ಶ್ರೀ ಈರನಗೌಡ ಪಾಟೀಲ, ಪಟಾಳ

"ನಮ್ಮ ಆಕಳ ಈದು ಒಂದ ವಾರ ಆತ್ರಿ, ನಿನ್ನೆ ನೋಡಿದೆ, ಕಚ್ಚಿ ಹತ್ತ ಬಾವುಬಂದೈತ್ರಿ, ಕೆಂಪಗಾಗೈತ್ರಿ, ನಡುವ ತೂತು ಬಿದ್ದು ಹುಳಾ ಪುಚು ಪುಚು ಅಂತಾವ್ರಿ. ಈ ಹುಳಾ ಗಾಯದಾಗ ಯಾಕ್ ಅಕ್ಕಾವ್ರಿ, ಹುಳಾ ಆಗಲ್ಲಂಗ್ ಏನ ಮಾಡಬೇಕ್ರೆ ? ಮತ್ತ ಹುಳಾ ಆದಮ್ಯಾಗ ಏನ್ ಮಾಡಬೇಕ್ರೆ?"

ಞ ನೋಡಿ, ಶ್ರೀ ಈರನಗೌಡ, ದನದೊಳಗ ಅಥವಾ ನಾಯಿಯೊಳಗ ಈ ಹುಳದ ಸಮಸ್ಯೆ ಇಂದಿನದಲ್ಲ. ಬಹುಕಾಲದಿಂದ ಈ ಸಮಸ್ಯೆ ಇನ್ನೂ ಬಗೆಹರಿದಿಲ್ಲ. ಮೊದಲಿಗೆ ಈ ಹುಳಾ ಅಂದ್ರೆ ಏನು ಮತ್ತು ಅವು ಎಲ್ಲಿಂದ ಬರುತ್ತವೆ ಎಂಬುದನ್ನು ತಿಳಿದುಕೊಳ್ಳೋಣ.

ಒಮ್ಮೊಮ್ಮೆ ಹಾಸ್ಯಕ್ಕೆ ನಾನು ಹೇಳುವುದುಂಟು, "ದೇವರಿಲ್ಲದ ಜಾಗೆ ಸಿಗಬಹುದು ಆದರೆ ನೋಣ ಇಲ್ಲದ ಜಾಗ ಹುಡುಕುವುದು ಕಷ್ಟ". ಅಂದರೆ ನೋಣವು ಸರ್ವವ್ಯಾಪಿಯಾಗಿದೆ. ಎಲ್ಲಿಯವರೆಗೆ ನಮ್ಮ ದನ ಕರುಗಳು, ಕೊಟ್ಟಿಗೆಗಳು ಹಾಗೂ ಸುತ್ತಲಿನ ಪರಿಸರದಲ್ಲಿ ಸ್ವಚ್ಛತೆ ಕಂಡುಬರುವುದಿಲ್ಲವೋ ಅಲ್ಲಿಯವರೆಗೆ ನೋಣಗಳು ನಮ್ಮೊಂದಿಗೆ ಇರುತ್ತವೆ. ನೈರ್ಮಲ್ಯವಿಲ್ಲದ ಪ್ರದೇಶವು ಅಥವಾ ಪ್ರಾಣಿಯು ನೋಣಗಳನ್ನು ಬಹುಬೇಗನೆ ಆಕರ್ಷಿಸುತ್ತವೆ. ಹೊಲಸಿನತ್ತ ಬರುವ ನೋಣಗಳು ಅಲ್ಲಿನ ಕೊಳೆಯುವ ವಸ್ತುಗಳ ಮೇಲೆ ತಮ್ಮ ಸಂಸಾರ ಹೂಡುತ್ತವೆ. ಒಂದು ವೇಳೆ ದನಕರುಗಳ ಮೈಮೇಲೆ ಗಾಯಗಳಾದಾಗ ಆ ಸಾವದತ್ತ ಧಾವಿಸಿ ಗಾಯದ ಮೇಲೆ ಕುಳಿತುಕೊಳ್ಳುತ್ತವೆ. ಮತ್ತೊಂದು ಹಾಸ್ಯ ಪ್ರಸಂಗದಲ್ಲಿ ನಾನು ಹೇಳುವಂತೆ, ನೋಣಗಳಿಗೆ ಕುಳಿತ ಜಾಗೆಯಲ್ಲಿ ಸಾವಿರಾರು ಮೊಟ್ಟೆಗಳನ್ನು ಇಡುವ ವರವಿದೆಯಂತೆ. ಅರ್ಥವಿಷ್ಟೇ ನೋಣವು ಗಾಯದಲ್ಲಿ ಅಸಂಖ್ಯಾತ ಪ್ರಮಾಣದಲ್ಲಿ ಮೊಟ್ಟೆಗಳನ್ನು ಇಡುತ್ತವೆ. ಮೊಟ್ಟೆಗಳು ಒಡೆದು ಲಾರ್ವಾ ರೂಪದ ಚಿಕ್ಕ ಹುಳುಗಳು (ಮ್ಯಾಗೆಟ್ಸ್) ಗಾಯದ ಒಳಗಡೆ ಬೆಳೆಯ ತೊಡಗುತ್ತವೆ. ಗಾಯದ ಒಳಗಿನ ಸುತ್ತಮುತ್ತಲಿನ ಮಾಂಸ ಖಂಡಗಳನ್ನು ಯಥೇಚ್ಛವಾಗಿ ಮೇಯ ತೊಡಗುತ್ತವೆ. ಇದು ಆಯಾ ಪ್ರಾಣಿಗೆ ಸಹಿಸಲಾರದ ನೋವನ್ನುಂಟು ಮಾಡುತ್ತದೆ.

"ಕಡೆಗೋಲು" ಅಂಕಣ

ಹೈನುಗಾರಿಕೆ ಕುರಿತ ಸಮಸ್ಯೆಗಳಿಗೆ ಪರಿಹಾರ ಚರ್ಚಿಸುವ "ಕಡೆಗೋಲು" ಪ್ರತ್ಯೇಕ ಅಂಕಣವಿದು. ಓದುಗರು ತಮ್ಮ ಪ್ರಶ್ನೆಗಳನ್ನು ಕೃಷಿ ಮುನ್ನಡೆ ಪತ್ರಿಕೆಗೆ ಬರೆದು ಕೇಳಬಹುದು. ಪತ್ರಿಕೆಯ ಮುಂಬರುವ ಸಂಚಿಕೆಗಳಲ್ಲಿ ತಜ್ಞರಿಂದ ಪಡೆದ ಮಾಹಿತಿ ಪ್ರಕಟಿಸಲಾಗುವುದು. - ಸಂ.



ವಿಪರೀತ ನವೆಯುಂಟಾಗಿ ಆ ಭಾಗವನ್ನು ಗೊಡೆಗೊ ಅಥವಾ ಕಂಬಗಳಿಗೊ ತಿಕ್ಕಲು ಪ್ರಾರಂಭಿಸುತ್ತವೆ. ಇದರಿಂದಾಗಿ ಮತ್ತಷ್ಟು ಗಾಯಗಳಾಗುವ ಸಂಭವವಿರುತ್ತದೆ.

ಶ್ರೀ ಈರನಗೌಡ, ನಿಮ್ಮ ಆಕಳಿನಲ್ಲಿ ಮೂತ್ರ ಬರುವ ಜಾಗೆ ಅಥವಾ ಕಚ್ಚೆಯ ಬಳಿ ಗಾಯವಾಗಿ ಹುಳು ಬಿದ್ದಿದೆಯೆಂದರೆ ಒಂದು ಮಾತು ಸ್ಪಷ್ಟ. ಕರು ಹಾಕಿದ ನಂತರ ಆಕಳಿನ ಹಿಂಭಾಗದ ಸ್ವಚ್ಛತೆಯನ್ನು ನೀವು ಕಾಪಾಡಿಕೊಂಡಿಲ್ಲ. ರಕ್ತ ಮಾಸದ್ರವದ ಗಲೀಜು ಕಾಗೆ - ಗೊರವಂಕದಂತಹ ಪಕ್ಷಿಗಳನ್ನು ಬರಮಾಡಿಕೊಂಡಿದೆ. ಆ ಪಕ್ಷಿಗಳು ಕುಕ್ಕಿ ಗಾಯವನ್ನುಂಟು ಮಾಡಿವೆ. ಆ ಗಾಯವನ್ನು ನೀವು ಗಮನಿಸಿಲ್ಲ. ಗಾಯದ ಮೇಲೆ ನೋಣಗಳು ಕುಳಿತುಕೊಂಡಿವೆ. ಎಷ್ಟು ಆಳಕ್ಕೆ ಸಾಧ್ಯವೋ ಅಷ್ಟು ಆಳದಲ್ಲಿ ಮೊಟ್ಟೆಗಳನ್ನು ಇಟ್ಟಿವೆ. ಆ ಮೊಟ್ಟೆಗಳು ಒಡೆದು ಸಣ್ಣ ಬಾಲದ ಹುಳುವಿನ ರೂಪದಲ್ಲಿ ಬೆಳೆಯ ತೊಡಗಿವೆ. ಆಕಳಿನ ದೇಹದ ಆ ಭಾಗದಿಂದಲೇ ತಮ್ಮ ಆಹಾರವನ್ನು ಪಡೆದುಕೊಂಡು ದಪ್ಪಗಾಗುತ್ತ ಹೋಗಿವೆ. ಒಂದೊಂದು ಸಾರಿ ಚುರುಮರಿ (ಮಂಡಕ್ಕಿ-ಸೂಸಲ) ಯಷ್ಟು ದಪ್ಪಗಾಗುವುದುಂಟು.

ನೀವು ಈಗ ಮಾಡಬೇಕಾದುದಿಷ್ಟೇ, ಗಾಯವನ್ನು ಪೋಟ್ಯಾಶಿಯಂ ಪರಮಾಂಗನೇಟ್ ದ್ರಾವಣ (ಅತೀ ತಿಳಿ ಗುಲಾಬಿ) ದಿಂದ ಚೆನ್ನಾಗಿ ತೊಳೆಯಬೇಕು. ಶುಭ್ರವಾದ ಹತ್ತಿ ಬಟ್ಟೆಯಿಂದ ಒರಸಿ ಒಣಗಿಸಬೇಕು. ಮಾರುಕಟ್ಟೆಯಲ್ಲಿ ಸಿಗುವ ಆಯಿಲ್ ಆಫ್ ಟರ್ಪೆಂಟೈನ್ ಅಥವಾ ಕಾರ್ಬನ್ ಟೆಟ್ರಾಕ್ಸೋರೈಡ್ ದ್ರಾವಣವನ್ನು ಹತ್ತಿಯಲ್ಲಿ ಎದ್ದಿ ಗಾಯದ ಒಳಗೆ ಪ್ಯಾಕ್ ಮಾಡಬೇಕು. ಹೀಗೆ ಒಂದೆರಡು ದಿನ ಮಾಡುವಷ್ಟರಲ್ಲಿ ಎಲ್ಲ ಹುಳುಗಳು ಹೊರಗೆ ಬರುತ್ತವೆ. ಈ

ಔಷಧಗಳು ಉರಿತವನ್ನುಂಟು ಮಾಡುವುದರಿಂದ ಅವು ಗಾಯದಿಂದ ಹೊರಗೆ ಬರಲು ಪ್ರಯತ್ನಿಸುತ್ತವೆ. ಈ ಪ್ರಸಂಗದಲ್ಲಿ ಬಹಳಷ್ಟು ಹುಳುಗಳು ಸತ್ತುಹೋಗಿರುತ್ತವೆ. ಪ್ರತಿದಿನ ಈ ಬ್ಯಾಂಡೇಜನ್ನು ಬಿಚ್ಚಿದಾಗ ಚಿಮ್ಮಿದ ಸಹಾಯದಿಂದ ಒಂದೊಂದಾಗಿ ಹುಳುಗಳನ್ನು ಕೈಯಿಂದ ತೆಗೆದು ಹಾಕಬೇಕು. ಔಷಧಂಗಡಿಗಳಲ್ಲಿ ಲಭ್ಯವಿರುವ ಮಲಾಮುಗಳಲ್ಲಿ ಹುಳುನಾಶಕ, ಬ್ಯಾಕ್ಟೀರಿಯಾನಾಶಕ ಹಾಗೂ ಶಿಲೀಂಧ್ರನಾಶಕ ಸತ್ವವುಳ್ಳ ಅನೇಕ ಔಷಧಿಗಳಲ್ಲಿ ಉತ್ತಮವಾದುದನ್ನು ಆರಿಸಿಕೊಂಡು, ಡ್ರೆಸಿಂಗ್‌ಗಾಗಿ ಬಳಸಬೇಕು. ಹೀಗೆ ಗಾಯದ ಹಾಗೂ ಹುಳುಗಳ ಪ್ರಮಾಣಗಳ ಆಧಾರದ ಮೇಲೆ ಹತ್ತರಿಂದ ಹದಿನೈದು ದಿನಗಳಲ್ಲಿ ಗಾಯಗಳಲ್ಲಿ ಗುಣ ಕಂಡುಬರುತ್ತದೆ. ಅವಶ್ಯಕತೆ ಬಿದ್ದಲ್ಲಿ ಪಶುವೈದ್ಯರು ನೋವು ನಿವಾರಕಗಳನ್ನು ಉಪಯೋಗಿಸಬಹುದು.

ದನಗಳಲ್ಲಿ ಹುಳುಗಳ ಸಮಸ್ಯೆ ಬಗೆಹರಿಸಲು ಇರುವ ಉಪಾಯಗಳೆಲ್ಲವು ಸರಳವೆ ಇವೆ. ಆದರೆ ಅನುಸರಿಸಲು ನಮ್ಮ ಜನರು ಅಲಕ್ಷಿಸುತ್ತಿದ್ದಾರೆ. ಪರಿಣಾಮವಾಗಿ ಇದು ಬಗೆಹರಿಯಲಾರದ ಸಮಸ್ಯೆಯಾಗಿಯೇ ಮುಂದುವರಿದಿದೆ. ಮೊದಲನೆಯದಾಗಿ ನೋಣಗಳ ಸಂಖ್ಯೆಯ ನಿಯಂತ್ರಣ. ಸಂಪೂರ್ಣವಾಗಿ ನಿರ್ಮೂಲನೆ ಮಾಡಲಾಗದಿದ್ದರೂ ಸಾಧ್ಯವಿದ್ದಷ್ಟು ನೋಣಗಳ ಸಂತಾನಾಭಿವೃದ್ಧಿಗೆ ಅಡ್ಡಿಮಾಡಬೇಕು. ಸ್ವಚ್ಛತೆಯನ್ನು ಕಾಪಾಡಿಕೊಳ್ಳುವುದು, ಕೊಳೆಯುವಂತಹ ಸಾವಯವ ವಸ್ತುಗಳನ್ನು ವಿಶೇಷವಾಗಿ ಪ್ರಾಣಿಗಳ ಜೈವಿಕ ವಸ್ತುಗಳನ್ನು ದೂರದಲ್ಲಿ ವಿಲೇವಾರಿ ಮಾಡುವುದು. ದನಗಳ ಮೈಯನ್ನು ಪ್ರತಿದಿನ ತಿಕ್ಕುವುದು. ದನಗಳ ಮೈತೊಳೆಯುವಾಗ ಪ್ರತಿಯೊಂದು ಭಾಗವನ್ನು ಗಮನಿಸುವುದು. ಒಂದು ವೇಳೆ ರಕ್ತ, ಮಾಂಸ, ಕೀವು ಅಥವಾ ಚರ್ಮ ಹರಿದದ್ದು ಕಂಡುಬಂದರೆ ತಕ್ಷಣವೇ ಆ ಭಾಗಕ್ಕೆ ಪ್ರಥಮೋಪಚಾರ ಮಾಡಬೇಕು. ಗಾಯ ತೊಳೆದ ನಂತರ ನೋಣಗಳನ್ನು ವಿಕರ್ಷಿಸುವ (ಓಡಿಸುವ) ಎಣ್ಣೆ ಮಲಾಮುಗಳನ್ನು ಬಳಸಬೇಕು. ಮನೆಯಲ್ಲಿಯೇ ಲಭ್ಯವಿರುವ ಬೇವಿನ ಎಣ್ಣೆ, ಹೊಂಗೆ ಎಣ್ಣೆ ಮುಂತಾದವುಗಳನ್ನು ಲೇಪಿಸಬೇಕು. ವಾಣಿಜ್ಯವಾಗಿ ಅನೇಕ ಔಷಧ ಕಂಪೆನಿಗಳು ನಾನಾ ತರಹದ ಮಲಾಮುಗಳು, ಸಿಂಚರಕಗಳು (ಸ್ಪ್ರೇಯರ್)



ಮತ್ತಿತರೇ ನೋಣ ನಿವಾರಕ ಅಥವಾ ನಿರೋಧಕ ಅನುಕೂಲಕರ ಸಾಧನಗಳನ್ನು ಮಾರುತ್ತಿವೆ. ಪಶುವೈದ್ಯರ ಸಲಹೆಯ ಮೇರೆಗೆ ಅಂತಹುಗಳನ್ನು ಉಪಯೋಗಿಸಬಹುದು.

ಈ ಎಲ್ಲ ಹಿನ್ನೆಲೆಯಲ್ಲಿ ಗಮನಿಸಬೇಕಾದ ಅಂಶಗಳು ಎಂದರೆ ಗಾಯದ ಮೇಲೆ ನೋಣ ಕುಳಿತುಕೊಳ್ಳದ ಹಾಗೆ ನೋಡಿಕೊಳ್ಳುವುದು.

ಸೀಳು ಗೊರಸಿನ ಆಕಳು, ಎಮ್ಮೆ, ಎತ್ತು, ಕುರಿ ಆಡುಗಳಲ್ಲಿ “ಕಾಲು ಮತ್ತು ಬಾಯಿ ಬೇನೆ” ರೋಗ ಕಾಣಿಸಿಕೊಂಡಾಗ ಗೊರಸುಗಳ ಮಧ್ಯೆ ನೀರ್ಗುಳ್ಳೆಗಳಾಗಿ ಅವುಗಳಲ್ಲಿ ರೋಗ ಕ್ರಿಮಿ (ವೈರಸ್) ಸಹಿತ ಇರುವ ದ್ರವವು ತುಂಬಿ ಒಡೆದಾಗ ಗಾಯಗಳಾಗುತ್ತವೆ. ಸಾಮಾನ್ಯವಾಗಿ ಎರಡು ಕಾರಣಗಳಿಂದ ಅಂತಹ ಗಾಯಗಳು ಹುಳು ಬಿದ್ದಗಾಯಗಳಾಗಿ ಮಾರ್ಪಾಡಾಗುತ್ತವೆ. ಏಕ ಕಾಲಕ್ಕೆ ಅನೇಕ ಪ್ರಾಣಿಗಳಲ್ಲಿ ಈ ರೋಗ ಕಾಣಿಸಿಕೊಂಡು, ಸುಲಭವಾಗಿ ಕಣ್ಣಿಗೆ ಬೀಳದ ಜಾಗೆಯಲ್ಲಿ ಹುಣ್ಣುಗಳಾಗುವುದು ಒಂದು ಕಾರಣ. ಅದೇ ಸಮಯದಲ್ಲಿ ಎಲ್ಲ ಪ್ರಾಣಿಗಳತ್ತ ಲಕ್ಷ್ಯಹರಿಸಿ ಔಷಧೋಪಚಾರ ಮಾಡುವುದು ದುಸ್ತರವಾಗುವುದು ಎರಡನೆಯ ಕಾರಣ. ಅಂತಹ ಸಂದರ್ಭದಲ್ಲಿ ದನ ಅಥವಾ ಕುರಿ ಆಡುಗಳನ್ನು ಔಷಧ ತುಂಬಿದ ಚಿಕ್ಕ ತೊಟ್ಟಿಯಲ್ಲಿ ನಡೆದಾಡಿಸುವುದು ಉತ್ತಮ ರೂಢಿಯಾಗಿದೆ.

ಪರಿಸರ ನೈರ್ಮಲ್ಯ, ದನಗಳ ಮೇಲಿನ ವೈಯಕ್ತಿಕ ಕಾಳಜಿ, ಸಮತೋಲನ ಆಹಾರ ಪೂರೈಕೆ, ಗಾಯಗಳು ಆಗದಂತೆ ಎಚ್ಚರವಹಿಸುವಿಕೆ ಹಾಗೂ ಗಾಯಗಳ ಸೂಕ್ತ ಪ್ರಥಮ ಚಿಕಿತ್ಸೆಯಂತಹ ಪಾಲಿಸಲೇ ಬೇಕಾದ ನಿಯಮಗಳಿಂದ ಗಾಯಗಳಲ್ಲಿ ಹುಳು ಬೀಳುವುದು ತಪ್ಪುತ್ತದೆ.

– “ಜವಾರಿ ಬಸಣ್ಣ” – 9845708013